

धनतेरस के मौके पर बढ़ेगा सोने का भाव

एजेंसियां

नई दिल्ली, 9 नवंबर

सर्वाकारोबारियों का मानना है कि धनतेरस के दिन सोने की कीमतें 20 फीसदी बढ़कर 32,500 रुपये प्रति 10 ग्राम पर पहुंच सकती हैं। धनतेरस के दिन कीमती धातुओं की खरीद को शुभ माना जाता है। हालांकि सर्वाकारोबारियों को लग रहा है कि ऊंची कीमतों के चलते पिछले धनतेरस के मुकाबले इस साल बिक्री में 30 फीसदी की गिरावट आ सकती है। पर गीतांजलि और पी पी ज्वैलर्स को उम्मीद है कि धनतेरस के दिन बिक्री में करीब 10 फीसदी की बढ़ोतरी होगी। धनतेरस रविवार को है।

ऑल इंडिया सर्वाकार एसोसिएशन के उपाध्यक्ष सुरिंदर जैन ने कहा, मजबूत वैश्विक संकेतों से शुक्रवार को सोना 270 रुपये की उछाल के साथ 32,040 रुपये प्रति 10 ग्राम पर पहुंच गया। देश में सोने की कीमतें धनतेरस के दिन कम से कम 200-300 रुपये प्रति 10 ग्राम बढ़कर 32,500 रुपये प्रति 10 ग्राम पर पहुंच सकती हैं। कारोबारी आंकड़ों से पता चलता है कि साल 2011 व 2010 में धनतेरस के मौके पर सोने का भाव क्रमशः 27,130 व 19,740 रुपये प्रति 10 ग्राम पर था।

सुरिंदर जैन चांदनी चौक ज्वैलरी एसोसिएशन के भी अध्यक्ष हैं। उन्होंने कहा कि आगामी महीनों में देश में सोने की कीमतों में तेजी आ सकती है और इस साल सोने का भाव कभी भी 35,000 रुपये प्रति 10 ग्राम का स्तर छू सकता है। कुछ ऐसी ही राय जाहिर करते हुए बॉम्बे बुलियन एसोसिएशन के अध्यक्ष पृथ्वीराज कोठारी ने कहा, धनतेरस के मौके पर सोने की कीमतें 32,500



रुपये प्रति 10 ग्राम पर पहुंचने की संभावना है। उन्होंने कहा, मजबूत कीमतों के चलते धनतेरस के मौके पर सोने की खरीदारी में मात्रा के लिहाज से 30 फीसदी की गिरावट आ सकती है, जब सामान्य तौर पर आभूषण विक्रेता बिक्री में सबसे ज्यादा बढ़ोतरी दर्ज करते हैं।

एसएमसी कॉमट्रेड के चेयरमैन व प्रबंध निदेशक डी के अग्रवाल ने कहा, पिछले कुछ सालों में सोने में निवेश से बेहतर रिटर्न मिला है। उन्होंने कहा कि पिछले पांच वर्षों में धनतेरस के दिन सोने की कीमतों में 4000-8000 रुपये प्रति 10 ग्राम की बढ़ोतरी दर्ज की गई है, पर ऊंची कीमतों के बावजूद उपभोक्ता खरीद जारी रखे हुए हैं। हालांकि अल्पावधि में सोने की कीमतें 30,000 रुपये प्रति 10 ग्राम से नीचे शायद ही आएगी।

गीतांजलि समूह के चेयरमैन व प्रबंध निदेशक मेहुल चोकसी ने कहा, ऊंची कीमतें भारतीय उपभोक्ताओं के लिए बाधा साबित नहीं होगी और हमें उम्मीद है कि धनतेरस के दिन बिक्री में 10 फीसदी की बढ़ोतरी होगी।

पी पी ज्वैलर्स के निदेशक पवन गुप्ता ने भी ऐसी ही राय जाहिर की। उन्होंने कहा, ऊंची कीमतों के बावजूद हम बेहतर बिक्री की उम्मीद कर रहे हैं। हम फिलहाल हॉलमार्क ज्वैलरी की ज्यादा मांग से रूबरू हो रहे हैं।